

# Сын Беларуса

Адрэс рэдакцыі і адміністрацыі: Вільня, Віленская вул.  
12, п. 6. (Wileńska 12 m. 6).  
Рэдакцыя адчынена ад 12 да 2 г. штодня апрача сьвя-  
точных дзён. Адміністрацыя ад 9 да 3 г.

Выходзіць тры разы у тыдзень.  
Падпіска на адзін месяц з дастаўкай да хаты 2 злотыя  
Для заграўніцы удвая даражэй.

Няпрыйнятыя у друк рукапісы назад не вяртаюцца.  
Аплата надрукованага залежыць ад Рэдакцыі.  
Цана абвестак: перад тэкстам 25 грош., сярод тэксту  
20 грош. і на 4 стр. 15 грош., за радок пэтыту у 1 шп.

№ 25.

Вільня, Нядзеля, 10-га жніўня 1924 г.

Год I.

## Рэдкі юбілей.

Нармальна газета сьвяткуе выхад свайго сотнага або тысячнага нумару. Аднак, мы вельмі рады, што сягоньня выпускаем прынамся *дваццаць пяты* нумар „Сына Беларуса“!

Так ужо злажылася жыцьцё Заходняе Беларусі...

Што і гэтакі скромны прэсавы юбілей у нас—рэдкае зьявішча, паказвае статыстыка аб беларускіх газетах, выдаваных у Вільні ад часу, калі скончылася „свабода прэсы“, уведзеная на выбарны пэрыяд—у часе выбараў дэпутатаў у Сойм і Сэнат.

8 сьнежня 1922 году пачала выхадзіць „Наша Будучына“. Сканфіскаваны № № 2 і 6. *Зачынена на 6-ым нумары.*

3 сакавіка 1923 году пачала выхадзіць газета „Новае Жыцьцё“, якое *зачынена на 13-тым нумары.* Сканфіскаваны № № 4, 8, 10 і 13.

У канцы мая таго-ж 1923 году выходзіць „Наше Жыцьцё“, *зачыненае ўжо на 6-ым нумары,* хаця адзін толькі № 1 быў сканфіскаваны.

5 чэрвеня 1923 году выходзіць „Наш Сьцяг“, якому пашэньціла выпусьціць 24 нумары. Сканфіскаваны № № 1, 2, 7 і 17. Газета зачынена акурат напярэдадні выхаду 25 нумару!

Чародная газета—„Вольны Сьцяг“—выходзіць 26 жніўня 1923 году і выпускае 20 нумараў. Сканфіскаваны № № 1, 15, 16 і 17.

28 кастрычніка пачала выхадзіць газета „Змаганьне“, якая аказалася найбольш даўгавечнай і мела шчасьце справіць такі-ж юбілей, які мы спраўляем сяньня: яна выпусьціла ажно 31 нумар, з якіх былі сканфіскаваны № № 15—у 1923 годзе і 1 (22) у 1924 годзе.

Беспасярэднім нашым папярэднікам была газета „Голас Беларуса“, якая *зачынена пасля 21 нумару.* Сканфіскаваны былі № № 14, 15, 19 і 21. „Голас Беларуса“ пачаў выхадзіць 14 лютага 1924 году.

Наш „Сын Беларуса“, які пачаў выхадзіць 18 мая 1924 году, быў сканфіскаваны тры разы: за № № 15, 17 і 23.

Да ліку самых недаўгавечных беларускіх газэт трэба залічыць дзьве: „Саха“, *зачыненая на першым нумары,* і „Вясковы Пралетары“, *зачынены на другім нумары.*

Адзінай даўгавечнай газэтай зьяўляецца друкаваная лацінкай (усе вышэй пералічаныя выходзілі грамадзянкай) часопісь „Кіуніса“, якая выходзіць ужо восьмы год. Але і яна ад часу выбараў у Сойм і Сэнат мела ўжо тры канфіскацыі: у 1923 годзе — № 5, у 1924 — № № 9 і 14.

За час нашае справаздачы, апрача пэрыядычных газэт, выйшла 10 аднаднёвак: „Беларускі Гоман“, „Крык Праўды“, „У 5-ыя угодкі абвешчання незалежнасьці Беларусі“, „Беларуская Доля“, „Зарава“, „Новае Наше Жыцьцё“, „Падняты Сьцяг“, „Сьцяг“, „Сьцяг Народу“, „Сьцяг Волі“, — з іх *сканфіскаваны чатыры.*

Усе гэтыя газеты выходзілі, ці выходзяць, у Вільні, апрача аднаго толькі „Вясковага Пралетары“, які, здаецца, выходзіў у Горадні.

Вельмі цікава ў гэтай статыстыцы тое, што па ўсім гэтым справам аб канфіскацыі дагэтуль *ня было ніводнага судовага прыга-*

*вору, які-бы засудзіў рэдактара* сканфіскаванае ці зачыненае часопісі. У справах-жа, якія былі разгледжаны судом, *вынесены апраўдалыя прыгаворы...*

Дык вось, праглядаючы ўвесь гэты сьпісак нашых папярэднікаў, мы ў дзень выпуску 25-ага—юбілейнага — нумару нашае часопісі можам толькі цешыцца, што пры варунках, утварыўшыхся для беларускае прэсы ў Заходняй Беларусі, сяньня пішам на газэце гэтую цыфру „25“.

Цыфра невялікая... Але хто ведае, колькі працы і нэрваў укладаецца ў газэту, якая „ня ведае ні дня, ні гадзіны“, калі яе жыцьцё можа урвацца,—для таго і наш юбілей прадстаўляе запраўды важны мамэнт!

## Беларусы і жыды.

Нядаўна ў польскай абшарніцкай газэце „Slowo“ была надрукавана перадавая стацьця „Па адрасу беларусаў“, у якой рэдакцыя дае нам „добраю раду“, каб стараліся захаваць „чыстасьць“ свайго нацыянальнага руху. Польскія абшарнікі вельмі бачыць, непакояцца, што рух наш можа ўвабраць у сябе элемэнты чужыя, можа стацца не даволі „незалежным“...

Перш за ўсё нашых прыяцеляў з газэты „Slowo“, якія ўвесь час клічуць польскі ўрад, каб не рабіў беларусам ніякіх уступак, трывожыць тое, што ў барацьбе з польскай дэнацыяналізатарскай палітыкай беларусы карыстаюцца тымі-ж мэтадамі, якімі карысталіся ў сваім часе літвіны. Аднак, у чым-жа гэта зьяўляецца, рэдакцыя польскае газэты ня кажа. Ды і што тут казаць: літвіны рукамі і нагамі адбіваліся ад навязываных ім „добрадзействаў“ польскае мовы і культуры,—і то тады, калі Польшча йшчэ не магла апалічываць літвіноў гвалтам, бо ня мела сваёй дзяржавы. Цяпер, калі Польшча навязывае нам ужо пад націскам усяе сілы сваёй дзяржавы польскую мову, польскую школу, польскую культуру, — беларусы такаса і зусім слухна адбіваюцца ад гэных „добрадзействаў“! Вось і ўвесь наш „грэх“!

Але гэная гутарка аб літвінох — гэта толькі „туман у вочы“, каб укрывіць тое, што запраўды трывожыць паліакоў і да чаго яны ня хочуць адкрыта прызнацца. Справа тутакі йдзе ня болей і ня меней, як аб адносінна да беларускага руху... жыдоў!

„Slowo“ вельмі асьцярожна і дыпляматычна падыходзе да гэтае справы. Яно ламае рукі над тым, што Віленская Беларуска-Гімназія — гэта гімназія не беларуская, а „беларуска-жыдоўская“! І той факт, што ў беларускую сярэднюю школу ахвотна йдзе жыдоўская моладзь, асабліва трывожыць польскіх паноў.

Мімаходам адзначым, што „Slowo“ крыху перацэньвае ўчасьце жыдоў у нашай гімназіі: паводле статыстыкі за апошнія тры гады, ў Віленскай Беларускай Гімназіі вучылася жыдоў у 1922 годзе—17,2%, у 1923—15,7%, а ў 1924 — толькі 13%,—значыць, блізу гэтулькі, колькі нават расейскі царскі ўрад дапускаў у казённых школах, не баючыся за „чыстасьць“ расейскай культуры...

Але пойдзем далей. Віленская Беларуска-Гімназія — гэта йшчэ поўбяды! Горшая справа, што ў Беларуска-Дзяржаўным Унівэрсытэце ў Менску гэтак сама вучыцца жыдоўская моладзь, ды і там яе ўжо не 13%, а куды больш: дзеці мястовага жыдоўскага насяленьня ў шмат вялікай лічбе канчалі да вайны гімназіі, чым дзеці беларускага сялянства, дык зусім натуральна, што спаміж апошніх ня так многа было падгатаваных да вучэньня ў вышэйшай школе. І гэтак тая жыдоўскія інтэлігенты, якія скончаць ці то нашу гімназію, ці то Беларуска-універсытэт (а з Віленскае Беларускае Гімназіі адкрыта дарога або заграўніцу, або ў Менск: у польскія унівэрсытэты ня прыймаюць!), будуць ужо пад уплывам беларускае культуры, а мо і руку сваю прыложыць да будаваньня яе.

Вось тут і падыходзім да таго, чаго баяцца польскія паны. За расейскіх часоў яны прыныклі

## Францускі адказ п. Тугутту.

Француская газэта „l'ère nouvelle“, якая ў сваім часе першая апублікавала вядомы пратэст проці белага тэрору ў Польшчы, пасля пасылкі п. Тугуттам пісьма да п. Пэнлева з запярэчаньнем пададзеных у пратэсьце фактаў дала абшпрын адказ быламу галаве „вызваленцаў“, падпісаны журналістам Віктарам Башам. Зьмяшчаем тут галоўную частку артыкулу Баша:

„Мы, як сьлед, разважылі аргумэнты п. Тугутта і выясьненні нашых прыяцеляў і, пасля дасьпелага абдуму, мы публічна заяўляем, што ў поўнасьці падтрымліваем сутнасьць нашага маніфэсту, ды яшчэ раз зварачаем увагу сьвету на тое, што мы назвалі і далей называем белым тэрорам у Польшчы.

„Бо кім-жа пададзены нам тая праступленьні, якія мы заклімамі? Бальшавікамі? — Ды не! Мы ўзялі іх з інтэрпэляцыі, якую падаў у польскім Сойме дэпутат Антон Кордовскі ад імя клябу людовае партыі, у якой — як гэта пікантна! — галавой зьяўляецца п. Тугутт, той самы п. Тугутт, які называе нашы інфармацыі абмысловымі, ці прынамся перавялічанымі, калі тым часам мы іх маем ад яго! Гэтая інтэрпэляцыя людовае партыі падпісана ўсім клябам, паміж іншым—п. Сьмяровскім, былым міністрам, старшынёю польскае Лігі Правоў Чалавека, і кажа нам аб тым, што вычваралася ў польскіх вострагах, як польская паліцыя вяла дапросы, якімі мэтадамі ўціску карыстаўся польскі ўрад у адносіннах да нацыянальных меншасьцяў у Беларусі, Украіне, Усходняй Галічыне. Гэта прыяцель п. Тугутта расказаў нам аб мучэньні палітычных вязьняў!“

Далей аўтар стаьці пірэчыць заявам, быццам усё гэтае адносіцца выключна да камуністаў.— „Але-ж гэта зусім не камуністы, і, у кожным разе, не адны толькі камуністы. Галоўная маса вязьняў, точнае лічбы каторых я ня ведаю,—прынамся для адных беларусаў яна даходзіць да 10,000 душ,—складаецца з мужчын і жанчын, якія належаць да нацыянальных меншасьцяў і адзіным праступкам якіх зьяўляецца дамаганьне правоў, гарантованых меншасьцям Трактатамі“.

Успомніўшы вядомае нашым чытачом выступленьне 152 грамадзкіх дзеячоў Польшчы з пратэстам проці нацыянальнага і палітычнага ўціску, п. Віктар Баш кажа:

„Гэтак праступленьні — ачысьціць, белы тэрор—бязспрэчны, і наш крык на трывогу тысячу разоў апраўданы“.

Не шануе п. Тугутт нават і тут: і лідэрства ў сваёй партыі утраціў, і міністэрскага партфэлю не дастаў, ды і яшчэ заграўніцай праслыў за брахуна!...

бачыць, што жыдоўскае грамадзянства вельмі лёгка—дзякуючы расейскай школе—прыімала расейскую мову, расейскую культуру, ды гэтак узмацовывала расейскія ўплывы ў нашым краі на агул. Сьлепа наслядуячы налітку маскоўскіх чорнасоцецаў і заплюшчываючы вочы на тое, што жыды зрабілі вялізарны крок наперад у сваім нацыянальным разьвіцьці, палікі ў нас хацелі-бы ўжыць жыдоў для выпадзеньня ролі паліянізатараў нашага краю, хацелі-бы, каб жыды апалічыліся самі і пасля апалічывалі-бы беларусаў пры сталых ганьдлівых і іншых зносінах з нашым народам. А тут аказваецца, што жыды ахвотна йдуць у беларускія школы і вучацца пабеларуску, ды мо і ў будучыні самі прыложыць руку да разьвіцьця беларускае мовы і літэратуры: прыклад Зьмітрака Бядулі, слаўнага беларускага паэта-жыда, можа аказацца не адзінокім!

Дык ёсьць дзеля чаго трывожыцца польскім паном! Тым балей, што жыды зусім ясна заяўляюць, што навязываную ім ролю рашуча адкідаюць: так, сэнатар Кернэр, у часе разгляду „дзэкковых“ законаў у сэнацкіх камісіях, востра выступіў проці гэтых праектаў, якія імкнуцца да таго, каб абярнуць жыдоў у арудзьдзе паліянізатараў нашага краю, на што жыды, у пачуцьці сваёй годнасьці, ніколі ня згодзіцца!

Больш таго: як нас інфармуець, сярод жыдоўскага грамадзянства йдуць гутаркі аб тым, ці не завясьці ў жыдоўскіх гімназіях выкладаньне беларускае мовы і літэратуры, бо ў Беларуска-



## Т. Врублеўскі аб праблеме нацыянальных меншасцяў.

У апошніх нумарах газеты „Kur. Polski“ змяшчае адказы найвыдатнейшых прадстаўнікоў польскай думкі на анкету, абвешчаную ў гэтай паліцы для Польшчы справе.

У першы чарод высказаўся праф. Дыбоўскі, вядомы жольскі англавед, які „ўтапіў“ урадовую палітыку нацыяналізму з пункту гледжання англійскай палітычнай культуры; высказаўся і вядомы кракаўскі юрыст, праф. Цоль, які вельмі графа азначыў хваробу сучаснага польскага грамадзянства, як „лішак пачуцця нацыянальнага і недахват пачуцця гаспадарственнага“. Кажучы прасцей, гэта значыць — лішак нацыянальнага эгаізму і нястача пачуцця справядлівасці, маральна-праўнага развіцця. Бо маральны змест установы гаспадарства—гэта-ж якраз і ёсць арганізацыя справядлівасці.

Цяпер у гэтай жа газеце з'явіўся кароткі, але нявызначна важны і важкі артыкул нашага віленскага, вядомага ня толькі ў Польшчы, патрыярха польска-расейскіх юрыстаў-адвакатаў, п. Тадэуша Врублеўскага, як адказ на пытаньне аб меншасцях у Польшчы. Падаем гэты артыкул цалком.

Справа вымагае *прынцыповага ператварэння самага ўраду польскага гаспадарства*, — так фармулюе Врублеўскі змест праблемы.

У справе меншасцяў я зусім згаджаюся з паглядам п. К. Срокоўскага, які выражаны ў яго ведамай брашуры „Sprawa narodowościowa“.

У дзяржаве з гэтакім рознародным нацыянальным складам, дзе меншасці прадстаўляюць каля 40 проц., пытаньне, ці нацыянальная справа зьяўляецца пільнай і актуальнай, — пахне папросту іроніяй... Ня можа-ж падлягаць сумніву, што ад хуткага і памыснага развязання гэтай справы залежыць ня толькі развіццё, але і самае існаванне Польскай дзяржавы.

Нажалі, ня думаю, каб тыя ці іншыя частковыя рэформы, нават законодаўчыя, ня кажучы аб адміністрацыйных, маглі-б памагчы гэтаму развязанню справы.

У найлепшым разе яны толькі часова падлечаць хваробу, тымчасам *справа вымагае прынцыповага ператварэння самога дзяржаўнага ладу Польшчы*, якая цяпер збудавана паводле найгоршага, засуджанага рашуча як сучаснай наукай, так роўна і жыццём,

Універсітэце ў Менску жыды хутчэй знойдуць магчымасць даставаць вышэйшую асвету, чым у вышэйшых школах „найдематрачнейшае“ Польскае Рэспублікі...

Вось гэтага і баяцца польскія паны, васьм дзеля гэтага яны крывадушна ліюць свае кракадзілавыя сльезы над „занячышчэннем“ беларускага руху, хаця самі на-гвалт стараюцца „занячышчаць“ польскую культуру, гвалтам запрагаючы да працы дзеля яе і беларусаў, і украінцаў, і... тых-жа жыдоў!  
Ів. Мялешка.

### Кангрэс у справе аб'яднання Цэркваў.

У чэшкім горадзе Велеградзе адбыўся кангрэс, які меў заданнем пасунуць уперод вялікую справу аб'яднання раскалоўшыхся яшчэ ў XI стагоддзі Цэркваў адзінага хрысціянства. Прынялі ўдасць у кангрэсе 20 япіскапаў.

Прысутны на кангрэсе дэлегат Папы заявіў, што Апостальская Сталіца падтрымае кожную спробу аб'яднання Цэркваў.

Ініцыятыва кангрэсу належыць да уніяцкага—так званана „Кірыла-Мяфодаўскага“ вызнання; большасць вызнаўцаў гэтага царквы жыве ў Чэхаславакіі і Югаславіі.

## Нацыянальная палітыка БССР.

(Гл. № 24 „Сына Беларуса“).

### 2. Аб мове ў школах.

Дзеля забяспечання за жыхарствам Беларусі права выходзіць і вучыць сваіх дзяцей у іх роднай матчынай мове, а таксама дзеля найвыдатнага развіцця культуры кожнай нацыянальнасці, насяляючай Беларусь, 2-я сесія ЦВК Саветаў Беларусі пастанаўляе:

1. Абудаванне і выкладанне ва ўсіх установах сацыяльнага выхавання і прафесіянальна-тэхнічнай асветы, а таксама абслугоўвання ўсіх культурна-асветных патрэбнасцяў жыхарства павінна вядзецца ў роднай матчынай мове нацыянальнасцяў, насяляючых Беларусь.

2. Мовы беларуская і расейская — першая, як мова большасці жыхарства Беларусі, другая, як маючая агульна-саюзнае значэнне, зьяўляюцца абавязковымі прадметамі выкладання ва ўсіх вучэбных установах БССР.

Увага. Парадак правядзення гэтага пункту ў розных тыпах устаноў распрацоўваецца Н. К. Асветы.

3. Правядзенне беларусізацыі культурна-асветных устаноў далучаных часцін Гомельскай, Віцебскай і Смаленскай губерняў дзеля выраўнівання іх па Меншчыне, каб забяспечыць

тыпу *паліцэйскага гаспадарства*, абав'язка на 4-х кітах: этатызме (лішняе загляданне дзяржавы ў жыццё грамадзянства), бюракратызме, кантралізме і нацыяналізме...

Гаспадарства, як кажа Ельлінек (знамяніты нямецкі юрыст), павінна быць *адзінаствам усіх грамадзкіх звязкоў — грамадзянствам грамадзянстваў*. Але ў сучаснай Польшчы гаспадарства зьяўляецца *бюракратычным механізмам*, які стаіць *панад грамадзянствам, перашкаджаючы яго жыццёва сваёй самаволяй, які выразна стаіць сябе насупраць грамадзянства*.

Бязсумліўна, — праблема нацыянальных меншасцяў павінна развязывацца ў залежнасці ад характару сувязі таго ці іншага насялення з тэрыторыяй. Народы, асеўшыя на сваёй тэрыторыі, як літвіны, беларусы, украінцы, маюць права на вызначэнне для іх пэўных *аўтаномных тэрыторыяў*. Другія, як жыды, расейцы, немцы і іншыя, могуць толькі прэтэндаваць на раўнапраўе адносна мовы і на аўтаномію персанальнага тыпу — ў галіне культурна-асветнай дзейнасці.

У кожным разе ня можна даваць прывілеі ці перавагу той ці іншай рэлігіі, бо гэта рашуча пярэчыць Канстытуцыі.

Ня можна таксама, нарушаючы прынцыпова раўнапраўе, ствараць прывілеі для тых ці іншых групаў насялення ці тэрыторыяў, як гэта робіць Польшча. Напрыклад, „языковыя“ законы найбольш даюць найбольш варожаму да польскай дзяржавы украінскаму насяленню, г. ё. Галічыне (хаця, праўду кажучы, *даюць менш, як давала Аўстрыя!*). Бо тады сам урад як-быццам прызнае слухнасць паслу Тарашкевічу, які даводзіў, што „нацыянальныя меншасці могуць чагось дабіцца толькі шляхам рэвалюцыйным“.

У кожным разе трэба перадусім прызнаць персанальнае права кожнага на азначэнне сваёй нацыянальнасці і права белароў ці апякуноў на азначэнне нацыянальнасці малалетніх.

І найкатэгарычна трэба спыніць бяспрыкладную ў гэтым сэнсе самаволю мясцовай адміністрацыі.

Тадэуш-Станіслаў Врублеўскі.

Гэтая група апрацавала і падставы паразумення праваслаўных і каталікоў, якое магло-б давесці да аб'яднання Цэркваў.

З абшырнай дэкларацыяй выступіла група праваслаўных так-званых „сьвецкіх багасловаў“, вядомых расейскіх рэлігійных мысліцеляў, як — Булгакаў, Карташоў, Бердзяеў, Трубецкой Юры, якія ад імя праваслаўнай дэлегацыі паставілі гэтакі ўступны варунак паразумення: — Трэба перадусім, каб каталіцкі Касцёл „фармальна адкінуў або значна аслабіў на дзеле сілу вядомага догматы ватыканскага сабору 1870 г. аб *неабмыльнасці Папы*“.

Гэтая дэкларацыя адзначае, што галоўнай перашкодай для паразумення ў справе аб'яднання зьяўляецца імкненне каталіцкага Касцёлу да „асыміляцыі“—да падпарадкавання і ператварэння праваслаўя ў каталіцызм. Пры гэтым імкненні страшэнную небяспеку для праваслаўя прадстаўляе-б прызнанне неабмыльнасці і найвышэйшай улады ў Касцёле адзінага Папы, а не Сабору. Гэтая дэкларацыя фактычна спыніла працу кангрэсу. Пастанаўлена пакуль што... — кожныя 3 гады збірацца ў тым-жа Велеградзе ў гэтай справе...

нармальнае развіццё беларускага жыхарства ў далучаных частках, павінна ісці паступова і няўхільна.

4. Тэрмін завяршэння беларусізацыі і пераводу ўсіх наагул культурна-асветных устаноў на родныя мовы абслугоўваных імі груп жыхарства па ўсёй сучаснай Беларусі ўстанавіць:

а) для устаноў па сацыяльнаму выхаванню—3 гады;

б) для устаноў па прафесіянальна-тэхнічнай асвете і палітычна-асветных—5 гадоў.

Увага. У адносінах да аддзельных устаноў тэрмін гэты можа быць скарачаны НК Асветы.

5. За азначаны ў п. 4 перыяд часу неабходна далажыць усіх заходаў да плянавай перападрыхтоўкі і падрыхтоўкі культурна-асветных працаўнікоў, якія могуць абслугоўваць культурна-асветныя ўстановы, працуючы на мовах абслугоўванага імі насялення, і забяспечання іх неабходнымі вучэбнымі падручнікамі і ўспамагальнымі прыналежнасцямі.

6. Даручыць Народнаму Камісарыяту Асветы ў 1924—1925 вучэбным годзе правесці ніжэйпаданых мерапрыёмствы:

А. У галіне сацыяльнага выхавання:

а) увесці беларускую мову, як абавязковы прадмет навучання ўва ўсіх тыпах школ сац. выхавання;

## Палітычныя падзеі.

### Палажэнне на Г. Сьлёнску.

Забастовачная сітуацыя на Сьлёнску завастрылася — дзеля таго, што работнікі патрэбавалі, каб канфлікт быў зліквідаваны да 6 жніўня.

На некаторых капальных пакінулі працу нават тыя работнікі, што былі прыстаўлены саюзам да так званых *неабходных работаў*, як пампаваўныя вады з шахтаў і інш. У выніку гэтага тыя капальні заліты вадой.

### У Дамброўскім раёне.

Газеты падаюць, што абвешчаная камуністамі забастоўка ў Дамброўскім вугальным раёне не ўдалася. Пакуль што толькі... 10.000 работнікаў далучыліся да яе. Пад уплывам умераных партыяў — ППС і Нац. Работн. Партыі — каля 90 проц. дамброўскіх вуглякопаў, як падае „Kur. Por.“, адмовіліся падтрымаць сваіх сьлёнскіх таварышоў.

Гэта, вядома, памагло ўладзе пачаць рашучую ліквідацыю „камуністычнай агітацыі“... Большасць сяброў так званых „камітэтаў лучнасці“ (з работнікамі Сьлёнску) былі, як камуністы, арыштаваны паліцыяй.

ППС і НРР, як усюды, вядуць энэргічную барацьбу проці камуністаў, якія імкнуцца да агульнай забастоўкі.

### Разьясьненне ўраду.

Міністар Працы разьясьніў, што распараджэнне аб 10-гадзінным дню працы мае сілу толькі для гутнага промыслу, але ня можа аднасіцца да вуглякопаў і горнарабочых.

### Польскі пракурор пад судом.

Уславіўшыся з кракаўскага працэсу, — (як прак. Каміньскі — з Беластоцкага!) пракурор Сазаньскі, як ведама, папаў пад суд за тое, што націскаў на сумленне прысяжных, каб яны, нібы дзеля хваробы, сарвалі працэс, бо склад прысяжных быў прыхільны да апраўданья падсудных. Тады, казаў пракурор, калі гэты працэс будзе сарваны, дык ён, пракурор, „прыгатуе такі склад „судзьзяў народнага сумлення“, які ўжо напэўна „закатае“ абвінавачаных. Як мы памятаем, ўсё гэта было выкрыта на судзе адвакатам пяслом Лібэрманам.

У выніку гэтага прак. Сазаньскі і папаў пад суд, і цяпер толькі што дапрошаны ў гэтай справе ўсе прысяжныя; мае адбыцца дапрос і самога прак. Сазаньскага.

### Вось дык „патрыёты“!

Кантрольная камісія саюзнікаў, якая шукала па ўсіх банках сьвету капіталаў нямецкіх прамыслоўцаў і абшарнікаў, пахаваных ад Антанты, — натрапіла на зложаныя там-жа капіталы... польскіх „патрыётаў“, схаваныя ад падатковай рукі скарбу сваёй уласнай айчызны.

Аказалася, што ў загранічных банках польскія капіталісты-прамыслоўцы схавалі праз увесь час, а педадусім у „мядовыя месяцы“ панавання Хьена-Пяста (—Кухарскага і Вітаса),—аж паўмільярда (500.000.000) даляраў!.. Гэтыя вялізарныя капіталы паны прамыслоўцы зрабавалі ў польскага народу, атрымаўшы іх пераважна, як „крэдыты на падтрыманне прамысловасці“.—ад хьенскага ўраду, і карыстаючыся амаль не дармавой працай работнікаў, якім плацілі абязцэненыя маркі, хаваючы даляры.

„Kur. Por.“ падае яшчэ, што, напрыклад, 4 „згалеўшыя“ ад падаткаў польскія абшарнікі — Браніцкі, Замойскі, Ланьцуцкі і Патоцкі — маюць схаваныя ў загранічных банках аж 2 з паловай мільярда залат. франкаў!..

### „У страху вочы вялікія...“

Нядаўна ў варшаўскіх газетах зьявілася вестка аб арыштаванні каля Варшавы (у Гэленове) пэлага штабу польскіх камуністаў. Былі, як заўсёды, гімны „спраўнасці польскай паліцыі“!..

б) камплектаванне ўстановаў сацыяльнага выхавання рабіць у далейшым, строга кіруючыся моўнымі асаблівасцямі дзяцей;

в) перавесці выхаванне і навучанне на беларускую мову ў дзіцячых садох і ў першыя гады навучання працоўных школ, дзе вучацца дзеці беларускай нацыянальнасці;

г) у тых-жа ўстановах, якія існуюць і маюць рознанацыянальны дзіцячы склад, неабходна праз рэарганізацыю імкнуцца да максімальнага забяспечання выхавання і навучання на роднай мове;

д) працягнуць праводжаную ўжо беларусізацыю сямёхгадовых школ Меншчыны шляхам пераводу выкладання ў іх старэйшых класах на беларускую мову;

е) сумесна з саюзам працаўнікоў асветы зрабіць перагрупоўку педагагічнага персаналу з такім рахункам, каб усе школы сямёхгодкі і вопытна-ўзроўныя школы з педагагічным лікам дзяцей беларускай нацыянальнасці былі забяспечаны беларусазнаўцамі;

ж) азнаміць настаўнікаў і інш. культурна-асветных працаўнікоў устаноў сацыяльнага выхавання з беларускаю моваю шляхам расылкі ў кожную ўстанову вучэбнай і педагагічнай літэратуры на беларускай мове і арганізацыі ўлетку каротка-тэрміновых курсаў беларусазнаўства;

з) даставіць установам сацыяльнага выха-



Цяпер тыя-ж газеты падаюць, што паліцыя зрабіла малую абмылку: як высветліў прадстаўнік ППС, гэты „камуністычны штаб“ быў толькі ўсяго зьездом польскіх вольных скаўтаў... Усе арыштаваныя „камуністы“, зразумела, выпушчаны.

### Яшчэ арыштаваныя камуністаў у Варшаве.

У Варшаве арыштаваны на вуліцы 2 асобы. Адзін з іх аказаўся, як падаюць газеты, вядомым камуністам, другі меў дыпламатычны пашпарт, як сябра „Внешторгу“.

### Украінскі Універсітэт у Кракаве.

На запытаньне мін. асьветы Кракаўскі Універсітэт згадзіўся „у сябе“ адчыніць украінскі Універсітэт, але — каб ён быў зьмешчаны асобна і каб „стаяў“ бязумоўна на грунце польскай дзяржаўнасьці...

Нават у Кракаве! — абы толькі ня ў Львове, як дамагаюцца слухна украінцы.

### Адозва III Інтэрнацыяналу да польскіх камуністаў.

Выканаўчы Камітэт III Інтэрнацыяналу выдаў да польскіх камуністаў адозvu, у якой паміж іншым кажа, што перад польскай камуністычнай партыяй стаіць цяжкая задача падрыхтаваць работніцкія і сялянскія масы ў Польшчы да барацьбы за дыктатуру пралетарыяту. Прамысловыя крызіс, безработьце, недавольне сялянства з дарагоўлі прамысловых прадуктаў і падаткавых цяжараў, рэвалюцыйны рух сярод украінскіх і беларускіх сялян — усё гэта стварае палажэньне, якое вымагае ад партыі вялікай працы, баявога размаху і ясна пастаўленай палітычнай мэты. Адпаведная агітацыя ў справе зямельнай і нацыянальнай паможы польскаму камунізму абудзіць і выкарыстаць скрытыя — бо дрэмлючыя яшчэ — сілы сялянскіх масаў. Польскія камуністы не павінны забываць аб тым, што рэвалюцыйны рух у Польшчы, гэта — мост паміж Радавым Саюзам і насцьпяваючай сацыяльнай рэвалюцыяй у Нямеччыне. („Кур. Польскі“).

### Новы статут III Інтэрнацыяналу.

„Праўда“ падае цалком новы статут III Інтэрнацыяналу. Паводле п. 3 ўсе камуністычныя партыі розных краёў зьяўляюцца толькі аддзеламі Камітэту („Сэкцыямі Камуністычнага Інтэрнацыяналу“ ў Маскве). Пункты 11 і 12 кажуць, што Выканаўчы Камітэт у Маскве зьяўляецца кіруючым органам у часе між кангрэсамі, выдае абавязковыя для ўсіх партыяў сьвету загады і кантралюе іх дзейнасьць.

### Масква аб Польшчы.

На паседжаньні Палітычнага Бюро Кампартыі ССРР польскія камуністы Домбаль і Кон зрабілі даклад аб сацыяльна-палітычным палажэньні ў Польшчы. У выніку дакладаў пастаноўлена ўзмацаваць агітацыю ў Польшчы ў зьвязку з вострым крызісам, вельмі баючым для працоўных масаў. Асабліва заклікаў да падтрыманьня польскіх камуністаў Троцкі.

### Цікавы паварот.

Англіскі ўрад абвясціў, што праца англійска-расейскай Канфэрэнцыі спынена, бо расейская дэлегацыя атрымала з Масквы паўнамоцтвы толькі на падпісаньне тарговага дагавору, але на прыняцьце папярэдніх варункаў Англіі (у справе даваенных даўгоў) паўнамоцтваў не атрымала.

Калі англ. ўрад даведаўся аб тым, што Масква дала загад толькі падпісаць умову, адлажыўшы.. на пасьля справу даўгоў, дык Мак-Дональд (ці стаючы за яго сьціной запраўдны ўрад Англіі — яе банкіры) загадаў зьняць подпіс Англіі з гатовай ужо ўмовы.

Толькі што газеты наведзілі аб сарваным англійска-расейскім перагавораў, як ужо ёсьць вестка аб падпісаньні тарговага і агульнай умовы!

Газеты падаюць, што абвешчаны англ. урадам камунікат аб сарваным перагавораў зрабіў дэдуку бору ў англ. Партыі Працы. Кіраўнікі апошняй, асабліва яе левая крыло, якое даўно ўжо сычыць на „сацыялістычны“ ўрад за яго бо-льш як буржуазную палітыку, паставілі Мак-

Дональду ультыматум. Партыя Працы асабліва вытыкала свайму прэм'еру яго заўзятую абарону кішанёў англійскіх банкіраў коштам расейскіх работнікаў. У выніку гэтага націску Мак-Дональд загадаў англ. дэлегацыі „знайсці падставы для заключэньня ўмовы“!..

І вось у працягу 2 дзён перагаворы, якія цягнуліся колькі месяцаў, завяршыліся падпісаньнем умовы...

Радавая дэлегацыя зрабіла дробныя уступкі; Англія згадзілася на манополію загранічнай таргоўлі (Внешторг), а галоўнае — адмовілася ад таго ўступнога варунку (прызнаньне царскіх даўгоў), які дыктавалі ССРР — праз галаву англ. дэлегацыі — англ. банкіры.

Гэтак, паразумеўшыся, англійскія і расейскія работнікі перамаглі англійскіх банкіраў...

### Правы армянскай мовы ў Радавай Армянскай Рэспубліцы.

У Радавай Арменіі абвешчана дзяржаўная армянская мова. Мовы расейская і татарская (тюркская) асталіся, як раўнапраўныя мовы меншасьцяў.

### Зварот Сахаліну Расеі.

Новая праява японска-расейскага паразуменьня яскрава выяўляецца ў тым, што Японія ўжо загадала прыступіць да эвакуацыі і звароту ССРР расейскай паловы Сахаліну.

### Дзеве мінуты жалобнага суму.

Дзевятыя ўгодкі Вялікае Вайны немцы адзначылі тым, што ў нядзелю 3 жніўня роўна ў палудзень па ўсім абшары Нямеччыны ўсе жыццё, усякі рух спыніліся на 2 мінуты, якія кожны немец павінен быў ахвяраваць жалобным успамінам аб палёгіх на палёх бітв.

### Замах нямецкіх нацыяналістаў на Клайпэду.

Літоўскае Тэлегр. Агенцтва абвясчае аб выкрытых замаху нямецкіх нацыяналістаў на Клайпэду. У ноч на 5 жніўня павінна было выбухнуць паўстаньне пад правадырствам нямецкіх ахвіцараў, якія і павінны былі захапіць уладу. Паліцыя выкрыла замах і арыштавала павадыроў.

### Аднажэнства ў Турэччыне.

Спецыяльная камісія турэцкага парламанту апрацавала законапраект, паводле якога ў Турэччыне ўводзіцца аднажэнства. Толькі ў вынятковых выпадках (?) дазволена будзе браць сабе яшчэ і другую жонку...

Як ведама, магамэтанства дазваляла мець столькі жонак, колькі хто здолее... пракарміць!

## Лёндонская Канфэрэнцыя:

### Прамова Мак-Дональда ў парламанце.

На запытаньні з боку лібэралаў Мак-Дональд высветліў у парламанце справу ходу і рэзультатаў Канфэрэнцыі.

Першая фаза Канфэрэнцыі — паразуменьне саюзнікаў — закончылася памысна. Па ўсім справам, дзякуючы зголівасьці Францыі, удалося дабіцца паразуменьня. Нават у найбольш вострай справе — сьцьверджаньня „злой волі“ Нямеччыны (ухіленьня ад выкананьня абавязкаў паводле пляну адшкадаваньняў). Канфэрэнцыя дабілася таго, што над камісіяй адшкадаваньняў, у выпадку няггоднасьці яе сябраў, стане вышэйшы аўтарытэт Трыбуналу Справядлівасьці ў Гаазе. Францыя абязалася нават не рабіць на сваю руку ніякіх рэпрэсіяў (караў — вайскавай акупацыі і г. п.), нават у прыпадку сьцьверджаньня ўхіленьняў з боку немцаў.

Цяпер, казаў прэм'ер, пачалася новая фаза Канфэрэнцыі, у якой вельмі выдатную ролю навінны адыграць немцы. Ад іх залежыць цяпер, як тэрмін сканчэньня працы, так сама і агульны пасьпех Канфэрэнцыі.

### Немцы на Канфэрэнцыі.

5 жніўня адбылося першае паседжаньне Канфэ-

рэнцыі з учасьцем нямецкіх дэлегатаў — з прэм'ерам Марксам на чале. Ад імя саюзных урадаў прывітаў немцаў Мак-Дональд, які ў канцы прамовы перадаў немцам усе пратаколы прынятых рэзалюцыяў, падкрэсьліўшы, што гэта — зусім не ультыматум (аганьчальная пастанова) саюзнікаў, які немцы павінны толькі прыняць, але — матар'ял для абвясьленьня і дыскусіі.

З нямецкага боку адказа, канцлер Маркс, які сказаў, што нямецкая дэлегацыя была б шчасліва, каб дайшло да паразуменьня з саюзнікамі на падставе пляну Доўса.

Нямецкая дэлегацыя алразу засела за працу і адтуль працуе над матар'яламі і ўдзень і ўночы.

Мак-Дональд прасіў немцаў, каб яны працавалі так, каб да суботы ўпалудні канфэрэнцыя можна было скончыць зусім.

### Мэмарандум нямецкай дэлегацыі.

Нямецкі мэмарыял зьяўляе 20 лістоў друкаванага тэксту. У ім гаворыцца, што дэлегацыя йшчэ не пазнаёмілася падрабна з усімі пратаколамі камісіяў, і адказвае толькі на галоўныя рэзалюцыі, якія трэба будзе абгаварыць у асабістых перагаворах. Дэлегацыя адзначае, што дыскусія павінна абіяць усе справы, зьвязаныя з плянам Доўса, а значыць і справы эвакуацыі Руры, чыгунак і г. д.

### Нямецкія дамаганьні.

Француская газета падае гэтка дамаганьні нямецкай дэлегацыі на Лёндонскай Канфэрэнцыі: 1) Гаспадарчая і вайсковая эвакуацыя акупаваных абшараў. 2) Нармаваньне таварных даставак точна паводле пляну Доўса і Вэрсальскага Трактату. 3) Эвакуацыя ўсіх французскіх і бэльгійскіх урадоўцаў. 4) Радуца адмова саюзнікаў ад правядзеньня тым ці іншым пасабным гаспадарствам на сваю руку карацельных мераў за „злую волю“ Нямеччыны.

### „Вялікая чатырнастка“.

Працаваўшая ўсю ноч нямецкая дэлегацыя ўжо раніцай падала саюзнікам свой першы мэмарыял.

Для разважаньня справаў, якія не ўваходзяць у праграму Канфэрэнцыі, як справы эвакуацыі Руры, чыгунак і інш., выбраны новы орган, так званая „вялікая чатырнастка“, — па 2 дэлегаты ад усіх вялікіх дзяржаваў (і Бэльгіі), не выключачы Нямеччыны. Гэтак чынам немцы ўжо фактычна атрымалі тую фармальную раўнапраўнасьць, якой дамагаўся нямецкі ўрад, ідучы на Канфэрэнцыю.

### Кампанія нацыяналістаў проці Эрыю.

Французі нацыяналісты паднялі новую кампанію проці Эрыю за яго быццам залішне вялікія ўступкі Мак-Дональду на карысьць немцаў.

### Морган у Лёндоне.

Найбагацейшы мільярдэр у сьвеце Морган прыехаў у Лёндон, канфэраваў з правадырамі Лёнд. Канфэрэнцыі і абяцаў, што амерыканцы дадуць 60 проц. пазыкі для немцаў, а рэшту павінны ўзяць на сябе англійскія капіталісты.

## 3 Сэнату.

Пры разглядзе скарбова-бюджэтнай камісіяй Сэнату бюджэту міністэрства „зямельных рэформ“ прыняты, паміж іншым, гэтка рэзалюцыя беларускага сэнатара Аляксандра Уласава:

Сэнат прызвае Урад, каб загадаў правядзеньне рэвізіі вайсковага і цывільнага асабніцтва і адмовіў у прызнаньні права ўласнасьці на зямлю тым асабнікам, якія не завялі гаспадаркі на сваіх надзелах і рабункова нішчылі суседнія лясы.

Сэнат прызвае Урад, каб уласнікам сканфіскаваных пад вайскавае і цывільнае асабніцтва

ванья вучэбныя падручнікі і ўспамагальныя прыналежнасьці на роднай мове дзяцей, абслугоўваных данымі ўстановамі.

### Б. У галіне прафэсійнальна-тэхнічнае асьветы:

а) ува ўсіх прафэсійных вучэбных установах БССР увесці беларускую мову, як абавязковы прадмет навучаньня;

б) у рабочых факультэтах і тэхнікумах усіх відаў уводзіцца абавязковае вывучэньне, апрача беларускай мовы, беларускае літаратуры, гісторыі і геаграфіі Беларусі;

в) ува ўсіх вышэйшых вучэбных установах заснаваць спецыяльныя катэдры па вывучэньню Беларусі (гісторыя, геаграфія, мова, літаратура, эканоміка, прыродныя асаблівасьці і багаці краі, быт і гісторыя населяючых Беларусь нацыянальнасьцяў). Апроч таго на пэдагагічным факультэце Беларускага Дзяржаўнага Універсітэту заснаваць спецыяльныя сектары, падрыхтоўваючы працаўнікоў для жыдоўскіх і польскіх культурна-асьветных установаў;

г) пры прыёме ў вышэйшыя вучэбныя установы і тэхнікумы трэбаваць веданьня беларускай мовы; Увага. Дазволіць НКА ў выпадку неабходнасьці дапушчаць у бягучым вучэбным годзе ў адносінах да асобных асобаў ці груп паступаць у вышэйшыя вучэбныя установы бяз веданьня беларускае мовы, але з абавязковым вывучэньнем яе

ў самай вучэбнай установе ў працягу першага акадэмічнага году;

д) пашырыць працу Інстытуту Беларускай Культуры і далажыць усіх заходаў да канчатковай апрацоўкі ў 1924—1925 вучэбным годзе беларускай навуковай тэрміналогіі і расейска-беларускага акадэмічнага слоўніка;

е) пры замяшчэньні вакантных катэдраў прафэсараў, выкладчыкаў, асыстэнтаў, ардынатораў і інш. навуковых супрацоўнікаў вышэйшых вучэбных установаў і тэхнікумаў пры ўсіх роўных умовах перавагу аддаваць асобам, якія ведаюць беларускую мову.

### В. У палітыка-асьветнай галіне:

а) даставіць хатам-чытальням, народным дамам, клубам і бібліятэкам літаратуру на беларускай мове і на мовах іншых нацыянальнасьцяў, у залежнасьці ад нацыянальнага складу насяленьня;

б) увесці ўва ўсіх партыйных школах, вярчэніх школах для дарослых, школах работніцкай і сялянскай моладзі навучаньне беларускае мовы, гісторыі і геаграфіі Беларусі, згодна праграмы, апрацаванай НКА і дапасаванай да кожнае вучэбнае ўстановы ў асобку;

в) дапасаваць мастацкую і музычную школы па адной на Беларусь для вывучэньня і распрацоўкі беларускага мастацтва і беларускай музыкі; адначасна з гэтым НКА распрацоўвае пытаньне

аб формах арганізацыі мастацкага і музычнага выхаваньня працоўных іншых нацыянальнасьцяў;

г) звярнуць асаблівую ўвагу на далейшае разьвіцьцё Беларускага Дзярж. Тэатру і Беларускай студыі ў Маскве і далажыць заходы да зьясьпечаньня іх арыгінальным рэпертуарам;

д) звярнуць увагу на разьвіцьцё беларускага аддзяленьня Пралеткіно, якому належыць выдаць кінофільмы, адбіваючы гісторыю рэвалюцыі ў Беларусі, жыццё і культуру асобных нацыянальнасьцяў БССР, а таксама далажыць заходы да пераводу падпісаў карцін на беларускую мову.

### Г. У галіне выдавецтва:

а) абязаць Прэзыдыум ЦВК далажыць усіх заходаў дзеля зьясьпечаньня культурна-асьветных установаў падручнікамі, вучэбнымі падсобнікамі і літаратурай для вучняў на ўсіх мясцовых мовах прапарцыянальна патрэбнасьцям, згоджваючы гэту працу з выдавецтвамі другіх Саюзных Рэспублік;

б) пашырыць выданьне марксісцкай і папулярнай палітыка-асьветнай літаратуры для рабочых і сялян на мясцовых мовах;

в) сумесна з саюзам працаўнікоў асьветы распачаць выданьне кіруючага журналу для работнікаў народнае асьветы;

г) сумесна з КСМ выдаваць часопіс для дзяцей малодшага ўзросту на беларускай мове.



надзедаў, якія вярнуліся з Расеі, як рэмігранты, і знайшлі на сваіх землях асаднікаў, ды гэтак асталіся без страхі над галавой і спосабу жыцця, вярнуў сялібы з кавалкам зямлі, неабходнай дзеля выдзеньня гаспадаркі, або ўраз-жа даў ім матар'яльную дапамогу.

Сэнат прызвае Урад, каб уладзіў справу адшкадавання ўласнікам зямель, занятых пад вайсковое і цывільнае асадніцтва.

Сэнат заклікае Урад, каб пры парцэляцыі зямель, сумежных з мястэчкамі, пільнаваўся правілаў уставу аб разбудове мест з 6 верасня 1922 г.

## ХРОНІКА.

⇒ **Забарона пасольскага мітынгу ў Беластоку.** На мінулую нядзелю ў 12 гадз. дня ў Беластоку быў назначаны пасольскі справаздаўчы мітынг, на якім павінны былі прамаўляць беларускія паслы Тарашкевіч і Валашын. Аб гэтым было паслана паведамленне старасце, бо мітынг меўся адбыцца на мястэковым пляцу. У адказ на гэтае паведамленне стараста адказаў, што ён „дзеля публічнае бяспечнасці“ забараняе мітынг, хаця ня меў на гэта ніякага права. Паслы нашы, лічучы забарону старасты звычайным адміністрацыйным гвалтам, пастанавілі не падчыніцца незаконнай пастанове старасты і мітынг адбыўся. На вызначанай плошчы ўжо сабралася маса народу, чакаючы паслоў. Калі апошнія з'явіліся і пачалі прамаўляць да народу, на людзей кінулася конная паліцыя, урэзаўшыся ў народ. Людзі расступіліся, але ўраз-жа ізноў згуртаваліся, каб слухаць паслоў. Тады выступілі атрады пешае паліцыі, якія, уразуючыся ў народ, пачалі яго дзяліць на грушкі і іх разганяць. Паслы і вялікі натоўп людзей перайшлі на Рынак. Але спробы адбыць мітынг і тут не ўдаліся: паліцыя і тут разганала сабраўшыхся.

У горадзе ўзнялася страшэннае абурэнне. Цэлы дзень па вуліцах кружылі атрады пешае і коннае паліцыі, каб перашкодзіць новым спробам адбыць вызначаны зусім законна мітынг.

Асабліва абураны работнікі, якія наагул узбураны павялічэннем рабочага дня з 8 да 10 гадз. Разгон мітынгу толькі падліў масла ў агонь.

⇒ **Да правядзення тытуновае манополі ў Заходняй Беларусі.** ПАТ апавяшчае, што ў нашым краі ўрад выкупляе дзёве прыватныя фабрыкі тытуву: Бальбэрыскага ў Вільні і Шэрэшэўскага ў Горадні. Пераход гэтых фабрык у рукі ўраду адбудзецца ў найбліжэйшыя дні.

Работнікі гэтых фабрык маюць паршынства пры прыняцці на работу ў манопольных фабрыках. Хто-ж астанеца за бортам, той, паводле 60 артыкулу ўставу аб тытуновай манополі, дастане ад тытуновае манополі адшкадаванне ў разьмере шасьцімесячнага заробку. Выплату гэтага адшкадавання нармуе загад міністэрства скарбу з дня 16 ліпеня г. г. № 4501; правядзеньне гэтага даручана скарбовым палатам (ізбам).

Нашы работнікі зманопалізаваных тытуновых фабрык павінны з гэтага скаржэцца, — асабліва горадзенскія работнікі, гдзе кс. Курыловіч дастаў ад улады асаблівую „манополію“: ён запісвае кандыдатаў на працу з тэй умовай, каб яны перш запісаліся ў клерыкальны работніцкі саюз...

⇒ **Цыркуляр Віленскай Дэлегацыі ў справе адносінаў паліцыі да насялення.** Адзел Публічнай Бяспечнасці выдаў цыркуляр да старостаў, камісара м. Вільні і ўсей паліцыі Віленшчыны—ў справе адносінаў паліцыі і адміністрацыі да насялення. Паліцыя, кажа цыркуляр, ня мае даверыя з боку насялення, а перадусім — з боку сялян... і перадусім павінна гэтае даверыя здабыць... Тады адносіны паміж ёй і насяленнем будуць нармальнымі. Калі-ж гэтага даверыя няма, дык „усё абыватэльскае паступаньне большасці агентаў паліцыі не здабывае належнай адзінкі і забываецца, але, наадварот найменшае годнае кары выступленне бездаказных паліцэйскіх адзінак кладзецца плямай на ўсю паліцыю“...

Цыркуляр сурова загадвае вышэйшым агентам сачыць за падудаднымі ім ніжэйшымі, каб яны... здабылі даверыя насялення, а нягодных — бязлітаснагнаць са службы...

Добрыя рэчы кажа цыркуляр. Каб-жа-ж толькі гэтыя загады спаўняліся!

Пішыце ў газету аб усім, што ў вас дзееца: аб гмінных парадках, аб адносінах начальства, аб школах і навуцы, ды аб усякіх выпадках у жыцці вашае ваколіды. Пішыце каратка, але поўна і ясна, паказваючы акуратна: што, дзе, калі і кім зроблена, прозьвішчы і адрасы пакрыўджаных і крыводзіцеляў. Канешне падпісвайце і свае імя—толькі для ведама Рэдакцыі!

## Беларускі мітынг у Горадні.

3-га жніўня адбыўся ў Горадні беларускі мітынг на рынкавым пляцу, які ў апошнія часы празваны пляцам Стэфана Баторага. Ня глядзячы на тое, што жадных абестак аб мітынгу ня было расклеена, вестка аб прыездзе беларускіх дэпутатаў шыбка разляцелася па месце і к 1 гадз. дня народу сабралася на пляцу каля паўтары тысячы асобаў,—работнікаў м. Горадні і сялян акалічных вёсак.

Па адчыненні мітынгу праз дэпутата Рак-Міхайлоўскага з правай выступіў дэпутат Союму Ст. Балін, беларус, які нядаўна выйшаў з польскай партыі „Вызваленне“.

У сваёй прамове Балін ахарактэрызаваў сутнасць першых і другіх паўнамоцтваў Ураду і як пры гэтым трымаліся польскія партыі з аднаго боку і народных меншасцяў з другога; як цяжка адбіліся гэтыя паўнамоцтваў Ураду на інтарэсах сялянства і рабочых. Абрываваўшы ўсебакова буржуазны Урад п. Грабскага, прамоўца застанавіўся на „языковых уставах“, у праводжанні якіх у Соіме выявілася аканчальна ўся няшчырасць польскай партыі „Вызваленне“ і яе павядыра п. Тугутта. Тут дэпутат Балін вылажыў на чыстату ўсю лінію павядзеньня партыі „Вызваленне“ ў цяперашнім Соіме за гэтыя два гады, высвятліў усю няшчырасць гэтай партыі, якая адно праклямавала ў часе выбараў, а зусім другое праводзіць ў штодзённых працах у Соіме. Даўшы поўную характэрыстыку гэтай двулічнай партыі, якая „надта хітрымі падходамі ашукала сваіх выбаршчыкаў, прамоўца заявіў, што ён і яго таварышы, як сыны гаротнага беларускага народу, не маглі больш заставацца ў радок партыі „Вызваленне“ і вышлі з яе складу.

Гучнымі воплескамі пакрыты былі апошнія словы прамоўцы.

Выступіўшы пасля яго на трыбуне дэпутат П. Мятла, сябра сацыялістычнай групы Бел. Пас. Клубу, абрываваў палітыку польскага Ураду ў дзеле санацыі скарбу, якая выявілася ў цяжкіх падатках, лёгшых на плечы сялянства і работнікаў. Падаткі гэтыя даводзяць да руіны нашае сялянства, зруйнаванае вайной—кажаць прамоўца і вылічае, куды на што і колькі ідзець народных грошай. Найбольшую частку сваёй прамовы дэпутат Мятла ўдзяліў справе забастоўкі рабочых на Горным Сьлэнску. Рабочыя там ужо тыдзень бастуюць на знак пратэсту проці ўвядзеньня Урадам 10 ці гадзіннага рабочага дня. У канцы яго прамовы пад гучныя воплескі была прынята гэткае рэзалюцыя: „Выслухаўшы даклад грам. Мятлы, дэпутата Союму, аб сітуацыі на Горным Сьлэнску, сход работнікаў м. Горадні і сялян акалічных вёсак выказавае сваё абурэнне супроць пасягацельства польскае рэакцыі на 8-мі гадзінны дзень працы і далучаецца да агульнага работніцка-сялянскага пратэсту супроць гэтай ганебнай акцыі польскае буржуазіі.“

„Адначасова сход заяўляе, што Горна-сьлэнскія таварышы заўсёды могуць спадзявацца на самае актыўнае падтрыманьне з боку беларускіх сялян і работнікаў м. Горадні ў іх абаронным змаганні“.

Трэці прамоўца, беларускі дэпутат Союму, Сымон Рак-Міхайлоўскі, пачаўшы з таго, у які ганебны спосаб праводзіцца цяпер адбудова знішчаных у часе вайны вёсак і мястэчак Заходняе Беларусі, застанавіўся—з прычыны 10 угодкаў сусветнае вайны — на тэме „Вайна вайне“. Пасля больш як поўгадзінай прамовы дэпутата на гэтую тэму была прынята сходам пад шумныя воплескі рэзалюцыя, уяўляючая сабою кароткі змест прамовы.

Рэзалюцыя сцвярджае, што апошняя вялікая сусветная вайна давала агнём і мячом цэлыя краі да поўнае руіны і знішчыла ўвесь культурны і матар'яльны дабрабыт ранейшых і цяперашняга пакаленьняў. Дзікі і захватніцкі капіталізм англійска-француска-італьянска-расейскі з аднаго боку, а нямецка-аўстрыяцка-турэцка-баўгарскі з другога, кінулі проці сябе мільёны сялян і работнікаў, пхаючы іх цэлымі масамі на братазбойную разню ў абароне інтарэсаў толькі пануючых клясаў.

У працягу чатырох доўгіх гадоў лілася кроў з апанутых у салдацкія мундзіры нявольнікаў. Работнікі і сяляне ўсіх краёў калечылі сабе ўзаемна цела, а з крыві пазабіваных і пакалечаных можна-б утварыць цэлыя рэкі.

Капіталісты і абшарнікі ўсіх ваяваўшых дзяржаваў, дзеля карысці якіх і пралілося гэтулькі людзкое крыві, захапіўшы пасля вайны ўладу ў свае рукі, іпняць сабе з няшчасных ахвяраў гонай страшэннай братазбойчай вайны. Сотні тысячаў інвалідаў, удоваў і сірот паміраюць з голаду, бо цяперашнія ўрады, якія дбаюць выключна аб дабро капіталістаў і абшарнікаў, даюць на забяспечаньне інвалідаў такія мінімальныя сумы, што гэтым няшчасным ахвярам капіталу не астаецца нічога іншага, як пускацца на жабраніну або паволі паміраць з голаду. У гэтым-жа бязрадным палажэнні знаходзяцца сяляне заходня-беларускіх земляў, якія вярнуўшыся пасля вайны з прымусовай эміграцыі да сваіх сялібаў, засталі на мейсцы сваіх гаспадарак адны руіны. Вёскі і мястэчкі Віленшчыны, Горадзеншчыны, Наваградчыны і Палесься, якія ўвесь час былі месцам вайны, як быццам прарваліся скрозь зямлю. У пастаці розных падаткаў ад сялянна бярочуць яго апошні грош. На адбудову знішчаных беларускіх вёсак урад ня мае грошы; затое зьбіраюць ад беларускіх сялян падаткі ідуць на кляністаў і асаднікаў, а сяляне беларускія, гадоўным чынам у Наваградчыне, Бельшчыне і Піншчыне, яшчэ і цяпер жывуць у зямлянках і норах.

Гэткі стан рэчаў утварыўся, як насьледак палітыкі буржуазіі, якая пераконьвала забіваўшых сябе ўзаемна людзей, што вайна вадзецца за вялікія здабыткі;

за вызваленне паднявольных народаў, ды і што гэная вайна будзе апошняй вайной.

Ашуканства гэтае было аднак занадта ясным, каб работнікі, сяляне і салдаты не маглі яго ўгледзіць. Паволі адчыняліся на ўсё гэтае вочы працоўных масаў, і кліч „Вайна—вайне“ што раз болей захопліваў масы. Першы выступіў проці крывавае-вайны імперыялістаў пралетарыят і сялянства ў Расеі. Расейская рэвалюцыя зрабіла сьмяротны ўрад вайне, удар крывавай імперыялістам буржуазнага сьвету. Царская ўлада згінула, а з ёй згінула і ўлада капіталістаў і абшарнікаў.

Рэвалюцыйны бунт работнікаў і салдатаў Аўстрыі і Нямецчыны аканчальна зрабіў вайне канец.

Буржуазныя дзяржавы ў баязні перад рэвалюцыйнай заклочылі нібы-то мір. Супярэчнасці, якія паўстаюць паміж паасобнымі дзяржавамі, ламаюць з трудом зьлепленыя і накіненыя трактаты. Ненасытнае жаданьне новых захватаў, труднасці пры падзеле ваеннае здабычы, жаданьне запрэгчы пабітыя на вайне народы на службу пераможцам—усё гэта змушае буржуазныя ўрады ўсяго сьвету брацца за новыя ўварожэньні, у перагонку гатавацца да вайны, каб куляй, агнём, мечам, атручваючымі газами павясці нанова перарванае ваеннае дзела, каб ізноў усё чалавецтва выставіць на новую разню, каб кінуць яго ў мора крыві і задаць новыя цяргпенні.

Схарактэрызаваўшы сучаснае палажэнне ў Польшчы, рэвалюцыя ў канцы заклікае да барацьбы з сучаснай дыктатурай буржуазіі, рэакцыяй, шалёным мілітарызмам і вайной, з сьстэмай нацыянальнага ўціску і тэрору.

## Весткі з вёскі.

Што робіцца ў Жыровіцах.

24-га ліпеня у час адсутнасці настацеля Жыровіцкага манастыра архім. Ціхана, які езьдзіў у Варшаву да мітрапаліта Дзяніса—адвазіць пісьмо патрыярха Ціхана, зьявіўся ў Жыровіцы іераманых Ісідар і прывёз указ ад Горадзенскага ап. Аляксея. У гэтым указе гаварылася, што архімандрит Ціхан звальняецца з становішча настацеля манастыра, на яго месца становіцца сам ап. Аляксей, а Ісідар назначаецца яго памочнікам. Не чакаючы прыезду архім. Ціхана, іерам. Ісідар пачаў гаспадарыць у манастыры, забраў ключы і пайшоў у царкву. Праваслаўны народ, добра ведаючы іерам. Ісідара, а праца таго занепакоены погаласкамі, што мяйсцовыя каталікі імкнуцца да таго, каб у які-небудзь спосаб адабраць у манастыра цудоўны абраз Божае Мадэры, стаў наглядца за Ісідарам і ў той самы дзень заўважыў, што абраз з кіоту прапаў, а замест яго ўстаўлена ў рамкі папяровая копія. Абураны народ грамадой пайшоў да келі іерам. Ісідара, прымусіў яго пайсьці ў царкву, і там пад пагрозамі Ісідар аддаў абраз Б. М., выцягнуўшы яго спад прастолю ў алтары, дзе ён быў ім схаваны. Абураны народ дзень і ноч пілнуе цяпер сваю сьвятыню, паслаў сваіх дэлегатаў у Варшаву і Горадню. Праваслаўныя сэнатары паслалі аб гэтым ліст да мітрапаліта і карэспандэнцы ў газ. „За Свабоду“. Газета, якая выслугоўваецца польскай уладзе, ведама, карэспандэнцы не надрукавала. А мітрапаліт таксама, відаць, ніякіх загадаў не зрабіў. Бо з Жыровіц мы йзноў атрымалі вострыя весткі.

3-га гэтага месяца архім. Ціхан вярнуўся ў Жыровіцы. Народ даведаўшыся, што ён едзе, выйшаў на спатканьне яго за 4 вярсты ад Жыровіц. Але ў Жыровіцах спаткалі яго ня дужа прыемныя рэчы. Іерам. Ісідар паспеў захапіць ня толькі ўвесь манастыр, але нават усё ўласныя рэчы архім. Ціхана. Захапіў яго накой і ўсе паперы, загадаў, каб ніхто ня сьмеў з магнахаў хадзіць да арх. Ціхана, яму ўслугоўваць, варыць і даваць есьці і т. д. Не паказаў нават яму і таго дакумэнту, на падставе якога той быў звольнены, толькі аб'явіў, што гэта зроблена згодна з рэскрыптам Мін. Вызн. Рэлігійных № 4238/811. Аднаго з магнахаў пры помачы паліцыі ён выгнаў з манастыра, а магнашку, (там у флігелю жывуць выгнаныя з забранага Краснастоцкага манастыра магнашкі), самавольна зачыніў у келіі — нібы ў турму. Паліцыя мяйсцовая памагае ўва ўсім іерам. Ісідару. Так, камандант мяйсцовага пастарунку з мэтай адшуканьня іконы, якую ў Ісідара адабраў народ, заходзіў у царкву, ня здымаючы шапкі. На яго мяйсцовыя людзі жаліцца, што ён, між іншым, дапрашываючы малалетніх дзяўчынак Ліхач і Селядчук, накладваў ім на рукі ланцугі і біў іх шомпалам.

Так жывуць праваслаўныя ў Жыровіцах — гэтым цэнтры праваслаўнага рэлігійнага жыцця Беларусі! В. Б.

Пасьля Стоўпцаў—Налібоці.

Як пішуць польскія газеты, пераз 3—4 дні пасьля нападу на Стоўпцы, у часе, калі „бандыты былі акружаны“ войскам і паліцыяй, у начы быў зроблены напад на суседнія з Стоўпцамі Налібоці. Напад адбіла паліцыя.

Паліцэйскі суд на мейсцы.

На гэтых днях паліцэйскі з Суботніцкага пастарунку самавольна забраў у нялетніх сірот Гражыньскіх, з вёскі Даўгялаўшчына, Суботніцкай вол., цэлы на печ і аддаў іх селяніну Гражыньскаму з вёскі Мажулі, Суботніцкай вол. Потым адклікаў гэтую пастанову другі паліцэйскі і адабраў гэтыя цэлы ад селяніна Гражыньскага з Мажулі і аддаў апякуноў нялетніх Гражыньскіх.

Як відаць, то ўжо месціць суды ў нас непатрэбныя, бо паліцыя за суды ўзялася! Селянін.